

॥ బ్రహ్మ కృత విష్ణుస్తోత్రమ్ ॥

కారణం కారణస్యాపి తస్య కారణకారణమ్ ।

తత్కారణానాం హేతుం తం ప్రణతాః స్మ పరేశ్వరమ్ ॥ 1 ॥

భోక్తారం భోగ్యభూతం చ స్రష్టారం స్రజ్యమేవ చ ।

కార్యకర్తృస్వరూపం తం ప్రణతాః స్మ పరం పదమ్ ॥ 2 ॥

విశుద్ధబోధవన్నిత్యమజమక్షయమవ్యయమ్ ।

అవ్యక్తమవికారం యత్తద్విష్ణోః పరమం పదమ్ ॥ 3 ॥

న స్థూలం న చ సూక్ష్మం యన్న విశేషణగోచరమ్ ।

తత్పదం పరమం విష్ణోః ప్రణమామః సదా మలమ్ ॥ 4 ॥

యస్యాయుతాయుతాంశాంశే విశ్వశక్తిరియం స్థితా ।

పరబ్రహ్మస్వరూపం యత్ప్రణమామస్తమవ్యయమ్ ॥ 5 ॥

యద్యోగినః సదోద్యుక్తాః పుణ్యపాపక్షయేఽక్షయమ్ ।

పశ్యంతి ప్రణవే చిన్త్యం తద్విష్ణోః పరమం పదమ్ ॥ 6 ॥

యన్న దేవా న మునయో న చాహం న చ శంకరః ।

జానంతి పరమేశస్య తద్విష్ణోః పరమం పదమ్ ॥ 7 ॥

శక్తయో యస్య దేవస్య బ్రహ్మవిష్ణుశివాత్మికాః ।

భవన్త్యభూతపూర్వస్య తద్విష్ణోః పరమం పదమ్ ॥ 8 ॥

సర్వేశ సర్వభూతాత్మన్ సర్వ సర్వాశ్రయాచ్యుత ।

ప్రసీద విష్ణో భక్తానాం వ్రజ నో దృష్టిగోచరమ్ ॥ 9 ॥

॥ ఇతి బ్రహ్మకృత విష్ణుస్తోత్రమ్ ॥

అథ లక్ష్మీ హృదయస్తోత్రమ్

జయతు జయతు దేవీ దేవసంఘాభిపూజ్యా

జయతు జయతు భద్రా భార్గవీ భాగ్యరూపా ।

జయతు జయతు నిత్యా నిర్మలజ్ఞానవేద్యా

జయతు జయతు సత్యా సర్వభూతాంతరస్థా ॥ 18 ॥

జయతు జయతు రమ్యా రత్నగర్భాంతరస్థా
జయతు జయతు శుద్ధా శుద్ధజాంబూనదాభా ।
జయతు జయతు కాంతా కాంతిమద్భాసితాంగీ
జయతు జయతు శాంతా శీఘ్రమాగచ్ఛ సౌమ్యే ॥ 19 ॥

యస్యాః కళాయాః కమలోద్భవాద్యా రుద్రాశ్చ శక్రప్రముఖాశ్చ దేవాః ।
జీవంతి సర్వేఽపి సశక్తయస్తే ప్రభుత్వమాప్తాః పరమాయుషస్తే ॥ 20 ॥

కళయా తే యథా దేవి జీవంతి స చరాచరాః ।
తథా సంపత్కరే లక్ష్మీ సర్వదా సంప్రసీద మే ॥ 21 ॥

యథా విష్ణుః ధ్రువం నిత్యం స్వకళాం సన్న్వవేశయత్ ।
తథైవ స్వకళాం లక్ష్మీ మయి సమ్యక్ సమర్పయ ॥ 22 ॥

సత్యసౌఖ్యప్రదే దేవి భక్తానామభయప్రదే ।
అచలాం కురు యత్నేన కళాం మయి నివేశితామ్ ॥ 23 ॥

ముదాస్తాం మత్ఫాలే పరమపదలక్ష్మీః స్ఫుటకలా
సదా వైకుంఠశ్రీః నివసతు కళా మే నయనయోః ।

వసేత్సత్యే లోకే మమ వచసి లక్ష్మీర్వరకళా
శ్రియః శ్వేతద్వీపే నివసతు కళా మే స్వకరయోః ॥ 24 ॥

తావన్నిత్యం మమాంగేషు క్షీరాబ్ధౌ శ్రీకళా వసేత్ ।
సూర్యాచంద్రమసౌ యావత్ తావల్లక్ష్మీపతిః శ్రియౌ ॥ 25 ॥

సర్వమంగళసంపూర్ణా సర్వైశ్వర్యసమన్వితా ।
ఆద్యాది శ్రీమహాలక్ష్మీ త్వత్కళా మయి తిష్ఠతు ॥ 26 ॥

అజ్ఞానతిమిరం హంతుం శుద్ధజ్ఞానప్రకాశికా ।
సర్వైశ్వర్యప్రదా మేఽస్తు త్వత్కళా మయి సంస్థితా ॥ 27 ॥

అలక్ష్మీం హరతు క్షిప్రం తమః సూర్యప్రభా యథా ।
వితనోతు మమ శ్రేయస్త్వత్కళా మయి సంస్థితా ॥ 28 ॥

ఐశ్వర్యమంగళోత్పత్తిః త్వత్కళాయాం నిధీయతే ।
మయి తస్మాత్కృతార్థోఽస్మి పాత్రమస్మి స్థితేస్తవ ॥ 29 ॥

భవదావేశభాగ్యార్హో భాగ్యవానస్మి భార్గవి ।

త్వత్ప్రసాదాత్ప్రవిత్రోఽహం లోకమాతర్నమోస్తు తే ॥ 30 ॥

పునాసి మాం త్వత్కళయైవ యస్మాత్ అతస్సమాగత్య మమాగ్రతస్త్వమ్ ।

పరంపదం శ్రీర్భవ సుప్రసన్నా మయ్యచ్యుతేన ప్రవిశాదిలక్ష్మీః ॥ 31 ॥

శ్రీవైకుంఠస్థితే లక్ష్మీ సమాగచ్ఛ మమాగ్రతః ।

నారాయణేన సహ మాం కృపాదృష్ట్వాఽవలోకయ ॥ 32 ॥

సత్యలోకస్థితే లక్ష్మీ త్వం మమాగచ్ఛ సన్నిధిమ్ ।

వాసుదేవేన సహితా ప్రసీద వరదా భవ ॥ 33 ॥

శ్వేతద్వీపస్థితే లక్ష్మీ శీఘ్రమాగచ్ఛ సువ్రతే ।

విష్ణునా సహితా దేవి జగన్మాతః ప్రసీద మే ॥ 34 ॥

క్షీరాంబుధిస్థితే లక్ష్మీ సమాగచ్ఛ సమాధవే ।

త్వత్కృపాదృష్టిసుధయా సతతం మాం విలోకయ ॥ 35 ॥

రత్నగర్భస్థితే లక్ష్మీ పరిపూర్ణహిరణ్మయి ।

సమాగచ్ఛ సమాగచ్ఛ స్థిత్యాఽశు పురతో మమ ॥ 36 ॥

స్థిరా భవ మహాలక్ష్మీ నిశ్చలా భవ నిర్మలే ।

ప్రసన్న కమలే దేవి ప్రసన్నహృదయా భవ ॥ 37 ॥

శ్రీధరే శ్రీమహాలక్ష్మీ త్వదంతస్థం మహానిధిమ్ ।

శీఘ్రముద్భుత్య పురతః ప్రదర్శయ సమర్పయ ॥ 38 ॥

ఇతి శ్రీ లక్ష్మీహృదయస్తోత్రే ఏకవింశతిశ్లోకాః

అథ క్షమా ప్రార్థనా : యదక్షరపదభ్రష్టం, మాత్రాహీనం చ యద్భవేత్ ।

తత్సర్వం క్షమ్యతాం దేవ, నారాయణ నమోఽస్తుతే ॥

అథ భగవత్సమర్పణమ్ :

కాయేన వాచా మనసేంద్రియైర్వా బుద్ధ్యాత్మనా వా ప్రకృతేస్స్వభావాత్ ।

కరోమి యద్యత్సకలం పరస్మై నారాయణాయేతి సమర్పయామి ॥

అథ మంగళమ్ : శ్రియః కాంతాయ కళ్యాణనిధయే నిధయేఽర్థినామ్ ।

శ్రీవేంకటనివాసాయ, శ్రీనివాసాయ మంగళమ్ ॥

